

శ్రీమద్భాగవతం

॥ శ్రీ గురు ప్రార్థనా ॥

గురుర్బ్రహ్మ గురుర్విష్ణుః, గురుర్దేవో మహేశ్వరః ।
గురుస్సాక్షాత్ పరం బ్రహ్మ, తస్మై శ్రీగురవే నమః ॥

॥ శ్రీనివాస ప్రార్థనా ॥

శారదేందు ప్రకాశాయ శారదాగమహేతవే ।
శారదాపతి పూజ్యాయ శ్రీనివాసాయ తే నమః ॥

॥ అథ సంకల్పః ॥

శ్రీమదాదివరాహక్షేత్రే-విరాజమానస్య-నిత్య శుద్ధ బుద్ధ ముక్త స్వభావస్య-లీలా గృహీత
విగ్రహస్య-శ్రీ పద్మావతీ జానేః -అనుగ్రహేణ-అస్మాకం-సర్వేషాం-బుద్ధి శుద్ధ్యర్థం-
విద్యాభివృద్ధ్యర్థం-భక్తి జ్ఞాన వైరాగ్యాది-తదనుకూల-సర్వ సంపత్ సమృద్ధ్యర్థం-
శ్రీ పరమేశ్వరప్రీత్యర్థం-శ్రీమద్భాగవత పాఠం కరిష్యామహే.

అస్య-శ్రీమద్భాగవతస్తోత్ర మహామంత్రస్య-నారద ఋషిః-బృహతీ ఛందః-శ్రీకృష్ణః
పరమాత్మా దేవతా-బ్రహ్మ బీజం-భక్తిః శక్తిః -జ్ఞాన వైరాగ్యే కీలకం-అస్మాకం
శ్రీమద్భాగవత్ప్రసాదసిద్ధ్యర్థే పాఠే వినియోగః ॥

॥ ధ్యానం ॥

నారాయణాశని వరాయుధ సిద్ధిహస్తమ్ ।
వ్యాసప్రసూత శుకవీర సమూహశస్తమ్ ॥
పాపాలిశత్రు పరిమర్దన కామతస్తమ్ ।
శస్త్రాలయం విశత భాగవతం ప్రశస్తమ్ ॥

శ్రీమద్భాగవతం ప్రవచనం - బహుశ్రీ కుప్పా విశ్వనాథ శర్మ గారిచే ప్రారంభం

శ్లోక పారాయణం -శ్రీమాన్ కె.వి.ఎస్.వి.జి.శేషాచార్యులు మరియు
బహుశ్రీ డా. పి.వి.ఎన్.ఎన్. మారుతి గార్లచే...

శ్రీమద్భాగవతం

షష్ఠ స్కంధః

అథ శ్రీమద్భాగవతే పారమహంస్యాం సంహితాయాం షష్ఠస్కంధే చతుర్దశో_ధ్యాయః

పరీక్షిదువాచ

రజస్తమఃస్వభావస్య బ్రహ్మాన్ వృత్రస్య పాపృసః

నారాయణే భగవతి కథమాసీద్బ్రుథా మతిః

॥ 6-14-1 ॥

దేవానాం శుద్ధసత్త్వానామృషీణాం చామలాత్మనాం

భక్తిర్ముకుందచరణే న ప్రాయేణోపజాయతే

॥ 6-14-2 ॥

రజోభిః సమసంఖ్యాతాః పార్థివైరిహ జంతవః

తేషాం యే కేచనేహంతే శ్రేయో వై మనుజాదయః

॥ 6-14-3 ॥

ప్రాయో ముముక్షవస్తేషాం కేచనైవ ద్విజోత్తమ

ముముక్షూణాం సహస్రేషు కశ్చిన్ముచ్యేత సిధ్యతి

॥ 6-14-4 ॥

ముక్తానామపి సిద్ధానాం నారాయణపరాయణః

సుదుర్లభః ప్రశాంతాత్మా కోటిష్వపి మహామునే

॥ 6-14-5 ॥

వృత్రస్తు స కథం పాపః సర్వలోకోపతాపనః

ఇత్థం దృఢమతిః కృష్ణ ఆసీత్సంగ్రామ ఉల్బణే

॥ 6-14-6 ॥

అత్ర నః సంశయో భూయాంఛోతుం కౌతూహలం ప్రభో

యః పౌరుషేణ సమరే సహస్రాక్షమతోషయత్

॥ 6-14-7 ॥

సూత ఉవాచ

పరీక్షితో_థ సంప్రశ్నం భగవాన్ బాదరాయణిః

నిశమ్య శ్రద్ధధానస్య ప్రతినంద్య వచో_బ్రవీత్

॥ 6-14-8 ॥

శ్రీశుక ఉవాచ

శృణుష్వావహితో రాజన్నితిహాసమిమం యథా
శ్రుతం ద్వైపాయనముఖాన్నారదాద్ధేవలాదపి

॥ 6-14-9 ॥

ఆసీద్రాజా సార్వభౌమః శూరసేనేషు వై నృప
చిత్రకేతురితి భ్యాతో యస్యాసీత్కామధ్ముహీ

॥ 6-14-10 ॥

తస్య భార్యాసహస్రాణాం సహస్రాణి దశాభవన్
సాంతానికశ్చాపి నృపో న లేభే తాసు సంతతిం

॥ 6-14-11 ॥

రూపౌదార్యవయోజన్మవిద్వైశ్వర్యశ్రియాదిభిః
సంపన్నస్య గుణైః సర్వైశ్చింతా వంధ్యాపతేరభూత్

॥ 6-14-12 ॥

న తస్య సంపదః సర్వా మహిష్యో వామలోచనాః
సార్వభౌమస్య భూశ్చేయమభవన్ ప్రీతిహేతవః

॥ 6-14-13 ॥

తస్యైకదా తు భవనమంగిరా భగవాన్ ఋషిః
లోకాననుచరన్నేతానుపాగచ్ఛద్యదృచ్ఛయా

॥ 6-14-14 ॥

తం పూజయిత్వా విధివత్ప్రత్యుత్థానార్హణాదిభిః
కృతాతిథ్యముపాసీదత్సుఖాసీనం సమాహితః

॥ 6-14-15 ॥

మహర్షిస్తముపాసీనం ప్రశ్రయావనతం క్షితౌ
ప్రతిపూజ్య మహారాజ సమాభాష్యేదమబ్రవీత్

॥ 6-14-16 ॥

అంగిరా ఉవాచ

అపి తేనామయం స్వస్తి ప్రకృతీనాం తథాఽఽత్మనః
యథా ప్రకృతిభిర్గుప్తః పుమాన్ రాజాపి సప్తభిః

॥ 6-14-17 ॥

ఆత్మానం ప్రకృతిష్వద్ధా నిధాయ శ్రేయ ఆప్నుయాత్
రాజ్ఞా తథా ప్రకృతయో నరదేవాహితాధయః

॥ 6-14-18 ॥

అపి దారాః ప్రజామాత్యా భృత్యాః శ్రేణ్యోఽథ మంత్రిణః

పౌరా జానపదా భూపా ఆత్మజా వశవర్తినః

॥ 6-14-19 ॥

యస్యాత్మానువశశ్చేత్స్వాత్సర్వే తద్వశగా ఇమే

లోకాః సపాలా యచ్ఛంతి సర్వే బలిమతంద్రితాః

॥ 6-14-20 ॥

ఆత్మనః ప్రీయతే నాత్మా పరతః స్వత ఏవ వా

లక్షయేఽలబ్ధకామం త్వాం చింతయా శబలం ముఖం

॥ 6-14-21 ॥

ఏవం వికల్పితో రాజన్ విదుషా మునినాపి సః

ప్రశ్రయావనతోఽభ్యాహ ప్రజాకామస్తతో మునిం

॥ 6-14-22 ॥

చిత్రకేతురువాచ

భగవన్ కిం న విదితం తపోజ్ఞానసమాధిభిః

యోగినాం ధ్వస్తపాపానాం బహిరంతః శరీరిషు

॥ 6-14-23 ॥

తథాపి పృచ్ఛతో బ్రూయాం బ్రహ్మన్నాత్మని చింతితం

భవతో విదుషశ్చాపి చోదితస్త్వదనుజ్జయా

॥ 6-14-24 ॥

లోకపాలైరపి ప్రార్థ్యాః సామ్రాజ్యైశ్వర్యసంపదః

న నందయంత్యప్రజం మాం క్షుత్తృట్కామమివాపరే

॥ 6-14-25 ॥

తతః పాహి మహాభాగ పూర్వైః సహ గతం తమః

యథా తరేమ దుస్తారం ప్రజయా తద్విధేహి నః

॥ 6-14-26 ॥

శ్రీశుక ఉవాచ

ఇత్యర్థితః స భగవాన్ కృపాలుర్బ్రహ్మణః సుతః

శ్రపయిత్వా చరుం త్వాప్తం త్వష్టారమయజద్విభుః

॥ 6-14-27 ॥

జ్యేష్ఠా శ్రేష్ఠా చ యా రాజ్ఞో మహిషీణాం చ భారత

నామ్నా కృతద్యుతిస్తస్యై యజ్ఞోచ్ఛిష్టమదాద్విజుః

॥ 6-14-28 ॥

అథాహ నృపతిం రాజన్ భవితైకస్తవాత్మజః

హర్షశోకప్రదస్తుభ్యమితి బ్రహ్మసుతో యయా

॥ 6-14-29 ॥

సాపి తత్ప్రాశనాదేవ చిత్రకేతోరధారయత్

గర్భం కృతద్యుతిర్దేవీ కృత్తికాగ్నేరివాత్మజం

॥ 6-14-30 ॥

తస్యా అనుదినం గర్భః శుక్లపక్ష ఇవోదుపః

వవృధే శూరసేనేశతేజసా శనకైర్బుప

॥ 6-14-31 ॥

అథ కాల ఉపావృత్తే కుమారః సమజాయత

జనయన్ శూరసేనానాం శృణ్వతాం పరమాం ముదం

॥ 6-14-32 ॥

హృష్టో రాజా కుమారస్య స్నాతః శుచిరలంకృతః

వాచయిత్వాఽఽశిషో విప్రైః కారయామాస జాతకం

॥ 6-14-33 ॥

తేభ్యో హిరణ్యం రజతం వాసాంస్యాభరణాని చ

గ్రామాన్ హయాన్ గజాన్ ప్రాదాద్ధేనూనామర్బుదాని షట్

॥ 6-14-34 ॥

వవర్ష కామమన్యేషాం పర్జన్య ఇవ దేహినాం

ధన్యం యశస్యమాయుష్యం కుమారస్య మహామనాః

॥ 6-14-35 ॥

కృచ్ఛలభ్యేఽథ రాజర్షేస్తనయేఽనుదినం పితుః

యథా నిఃస్వస్య కృచ్ఛాప్తే ధనే స్నేహోఽన్వవర్ధత

॥ 6-14-36 ॥

మాతుస్త్వతితరాం పుత్రే స్నేహో మోహసముద్భవః

కృతద్యుతేః సపత్నీనాం ప్రజాకామజ్వరోఽభవత్

॥ 6-14-37 ॥

చిత్రకేతోరతిప్రీతిర్యథా దారే ప్రజావతి

న తథాన్యేషు సంజజ్ఞే బాలం లాలయతోఽన్వహం

॥ 6-14-38 ॥

తాః పర్యతప్యన్నాత్మానం గర్హయంత్యోఽభ్యసూయయా

ఆనపత్యేన దుఃఖేన రాజ్ఞోఽనాదరేణ చ

॥ 6-14-39 ॥

ధిగప్రజాం స్త్రియం పాపాం పత్యుశ్చాగృహసమ్మతాం

సుప్రజాభిః సపత్నీభిర్దాసీమివ తిరస్కృతాం

॥ 6-14-40 ॥

దాసీనాం కో ను సంతాపః స్వామినః పరిచర్యయా

అభీక్షం లబ్ధమానానాం దాస్యా దాసీవ దుర్భగాః

॥ 6-14-41 ॥

ఏవం సందహ్యమానానాం సపత్న్యాః పుత్రసంపదా

రాజ్ఞోఽసమ్మతవృత్తీనాం విద్వేషో బలవానభూత్

॥ 6-14-42 ॥

విద్వేషనష్టమతయః స్త్రియో దారుణచేతసః

గరం దదుః కుమారాయ దుర్మర్షా నృపతిం ప్రతి

॥ 6-14-43 ॥

కృతద్యుతిరజానంతీ సపత్నీనామఘం మహత్

సుప్త ఏవేతి సంచింత్య నిరీక్ష్వ వ్యచరద్భుహే

॥ 6-14-44 ॥

శయానం సుచిరం బాలముపధార్య మనీషిణీ

పుత్రమానయ మే భద్రే ఇతి ధాత్రీమచోదయత్

॥ 6-14-45 ॥

సా శయానముపవ్రజ్య దృష్ట్వా చోత్తారలోచనం

ప్రాణేంద్రియాత్మభిస్తృక్తం హతాస్మీత్యపతద్భువి

॥ 6-14-46 ॥

తస్యాస్తదాకర్ణ్య భృశాతురం స్వరం

ఘ్నంత్యాః కరాభ్యాముర ఉచ్ఛక్రైరపి

ప్రవిశ్య రాజ్ఞీ త్వరయాఽఽ త్మజాంతికం

దదర్శ బాలం సహసా మృతం సుతం

॥ 6-14-47 ॥

పపాత భూమౌ పరివృద్ధయా శుచా

ముమోహ విభ్రష్టశిరోరుహోంబరా

॥ 6-14-48 ॥

తతో నృపాంతఃపురవర్తినో జనా

నరాశ్చ నార్యశ్చ నిశమ్య రోదనం

ఆగత్య తుల్యవ్యసనాః సుదుఃఖితా
స్తాశ్చ వ్యలీకం రురుదుః కృతాగసః

॥ 6-14-49 ॥

శ్రుత్వా మృతం పుత్రమలక్ష్మితాంతకం
వినష్టదృష్టిః ప్రపతన్ సఖ లన్ పథి
స్నేహోనుబంధైధితయా శుచా భృశం
విమూర్చ్ఛితోఽనుప్రకృతిర్ద్విజైర్వృతః

॥ 6-14-50 ॥

పపాత బాలస్య స పాదమూలే
మృతస్య విస్రస్తశిరోరుహోంబరః
దీర్ఘం శ్వసన్ బాష్పకలోపరోధతో
నిరుద్ధకంతో న శశాక భాషితుం

॥ 6-14-51 ॥

పతిం నిరీక్ష్కోరుశుచార్పితం తదా
మృతం చ బాలం సుతమేకసంతతిం
జనస్య రాజ్ఞీ ప్రకృతేశ్చ హృద్రుజం
సతీ దధానా విలలాప చిత్రధా

॥ 6-14-52 ॥

స్తనద్వయం కుంకుమగంధమండితం
నిషించతీ సాంజనబాష్పఖిందుభిః
వికీర్య కేశాన్ విగలత్రుజః సుతం
శుశోచ చిత్రం కురరీవ సుస్వరం

॥ 6-14-53 ॥

అహౌ విధాతస్త్వమతీవ బాలిశో
యస్త్వాత్మసృష్ట్యప్రతిరూపమీహసే
పరే ను జీవత్యపరస్య యా మృతి
ర్విపర్యయశ్చేత్త్వమసి ధ్రువః పరః

॥ 6-14-54 ॥

న హి క్రమశ్చేదిహ మృత్యుజన్మనోః

శరీరిణామస్తు తదాత్మకర్మభిః

యః స్నేహపాశో నిజసర్గవృద్ధయే

స్వయం కృతస్తే తమిమం వివృశ్చసి

॥ 6-14-55 ॥

త్వం తాత నార్హసి చ మాం కృపణామనాథాం

త్యక్తుం విచక్ష్య పితరం తవ శోకతప్తం

అంజస్తరేమ భవతాప్రజదుస్తరం యద్

ధ్వాంతం న యాహ్యకరుణేన యమేన దూరం

॥ 6-14-56 ॥

ఉత్తిష్ఠ తాత త ఇమే శిశవో వయస్యా

స్త్వామాహ్వాయంతి నృపనందన సంవిహర్తుం

సుప్తశ్చిరం హ్యాశనయా చ భవాన్ పరీతో

భుంక్ష్వ స్తనం పిబ శుచో హర నః స్వకానాం

॥ 6-14-57 ॥

నాహం తనూజ దదృశే హతమంగలా తే

ముగ్ధస్మితం ముదితవీక్షణమాననాజ్ఞం

కిం వా గతోఽస్యపునరన్వయమన్యలోకం

నీతోఽఘృణేన న శృణోమి కలా గిరస్తే

॥ 6-14-58 ॥

శ్రీశుక ఉవాచ

విలపంత్యా మృతం పుత్రమితి చిత్రవిలాపనైః

చిత్రకేతుర్భృశం తప్తో ముక్తకంఠో రురోద హ

॥ 6-14-59 ॥

తయోర్విలపతోః సర్వే దంపత్యోస్తదనువ్రతాః

రురుదుః స్మ నరా నార్యః సర్వమాసీదచేతనం

॥ 6-14-60 ॥

ఏవం కశ్మలమాపన్నం నష్టసంజ్ఞమనాయకం

జ్ఞాత్వాంగిరా నామ మునిరాజగామ సనారదః

॥ 6-14-61 ॥

ఇతి శ్రీమద్భాగవతే పారమహంస్యాం సంహితాయాం షష్ఠస్కంధే చతుర్దశో ధ్యాయః

॥ అథ క్షమా పార్థనా ॥

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

॥ అథ భగవత్సమర్పణమ్ ॥

కాయేన వాచా మనసేన్ద్రియైర్వా బుధ్యాత్మనా వా ప్రకృతేస్స్వభావాత్ ।
కరోమి యద్యత్ సకలం పరస్మై నారాయణాయేతి సమర్పయామి ॥

॥ అథ లోకక్షేమ పార్థనా ॥

సర్వే భవన్తు సుఖినః సర్వే సన్తు నిరామయాః ।
సర్వే భద్రాణి పశ్యన్తు మా కశ్చిత్ దుఃఖభాగ్భవేత్ ॥

॥ అథ మంగళమ్ ॥

శ్రీయః కాంతాయ కల్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥
